

समाचार

रूमगरा में नया परिवहन नगर स्थापना हेतु किया जा रहा मंथन

(औद्योगिक परिवहन के केन्द्र में होने के कारण रूमगरा क्षेत्र परिवहन नगर स्थापना हेतु उपयुक्त, कलेक्टर श्रीमती किरण कौशल ने निगम के अधिकारियों के साथ किया स्थल निरीक्षण)



कोरबा 11 जून 2019 – रूमगरा क्षेत्र में नया परिवहन नगर बनाने के संबंध में नगर निगम प्रशासन एवं जिला प्रशासन के मध्य मंथन किया जा रहा है। आयुक्त श्री एस.के.दुबे एवं अपर आयुक्त श्री अशोक शर्मा ने कलेक्टर श्रीमती किरण कौशल को सोमवार को रूमगरा क्षेत्र का दौरा कराकर स्थल का अवलोकन करवाया। कलेक्टर श्रीमती कौशल ने कहा कि रूमगरा क्षेत्र में शासकीय भूमि की उपलब्धता के आधार पर परिवहन नगर स्थापना की कार्यवाही को आगे बढ़ाया जाएगा।

यहां उल्लेखनीय है कि कोरबा स्थित परिवहन नगर आज आवश्यकताओं को देखते हुए अनुपयोगी सिद्ध हो रहा है साथ ही शहर के बीचों-बीच स्थित होने एवं भारी वाहनों की बढ़ती संख्या के मद्देनजर काफी समय से परिवहन नगर के स्थानांतरण व नया परिवहन नगर बसाने की आवश्यकता महसूस की जा रही है। इस संबंध में महापौर श्रीमती रेणु अग्रवाल ने निगम के बजट में भी नया परिवहन नगर स्थापना हेतु प्रावधान रखवाएं थे, साथ ही विभिन्न औद्योगिक एवं सार्वजनिक प्रतिष्ठान तथा विभिन्न उपनगरीय क्षेत्र होने के कारण कोरबा के विस्तृत क्षेत्र को देखते हुए दो से तीन स्थानों पर परिवहन नगर स्थापना की आवश्यकता महसूस की गई थी, बरबसपुर में भी नया परिवहन नगर की स्थापना विचाराधीन है, वहीं शासकीय भूमि की अनुपलब्धता या अन्य विविध कारणों से अन्य उपयुक्त स्थलों का चयन नहीं किया जा सका था।

रूमगरा क्षेत्र अन्य स्थानों की अपेक्षा ज्यादा उपयुक्त– रूमगरा क्षेत्र एक ऐसा क्षेत्र है, जो औद्योगिक परिवहन के केन्द्र में स्थित है, एन.टी.पी.सी, बालको, सी.एस.ई.बी., एस.ई.सी.एल.कोरबा सहित अन्य औद्योगिक व व्यवसायिक प्रतिष्ठानों के बीचों-बीच है, जिसके कारण यहां पर नया परिवहन नगर की स्थापना अन्य क्षेत्रों से ज्यादा उपयुक्त है। इसी को ध्यान में रखते हुए निगम प्रशासन ने रूमगरा क्षेत्र में नए परिवहन नगर बनाने की संभावनाओं पर कार्य करना प्रारंभ किया है, इसी कड़ी में आयुक्त श्री एस.के.दुबे व अपर आयुक्त श्री अशोक शर्मा ने सोमवार को कलेक्टर श्रीमती किरण कौशल को उक्त क्षेत्र का दौरा कराकर स्थल का अवलोकन करवाया तथा वहां पर परिवहन नगर बनाने पर विस्तार से चर्चा की। कलेक्टर श्रीमती कौशल ने कहा कि रूमगरा क्षेत्र में शासकीय भूमि की उपलब्धता के साथ-साथ अन्य भूमि की उपलब्धता के आधार पर वहां नया परिवहन नगर बनाने की कार्यवाही को गति दी जाएगी।

मरम्मत हेतु आने वाले भारी वाहनों से शहर को मिलेगी मुक्ति– रूमगरा में प्रस्तावित नया परिवहन नगर की रूपरेखा को मूर्त रूप दिए जाने के पश्चात मरम्मत हेतु शहर के अंदर आने वाले भारी वाहनों से कोरबा शहर को मुक्ति

मिलेगी। यहां उल्लेखनीय है कि अभी परिवहन नगर शहर के बीचो-बीच स्थित है, मरम्मत हेतु भारी वाहन परिवहन नगर पहुंचते हैं, जिससे शहर के अंदर भारी वाहनों का आवागमन होने से आमजन को यातायात में असुविधा का सामना करना पड़ता है तथा ट्रेफिक समस्याएं खड़ी होती हैं, दुर्घटना की संभावनाएं बनती हैं। रूमगरा क्षेत्र मुख्य शहर के बाहर भी है तथा शहर के नजदीक भी, वहां पर परिवहन नगर की स्थापना निश्चित रूप से अधिक उपयोगी व सुविधापूर्ण होगी।